

മൃതസംസ്കാരം

Knanya Catholic Region St. Thomas Syro-Malabar Catholic Diocese of Chicago (For private use only)



രണ്ടാം ഭാഗം, ദൈവാലയത്തിൽ: പേജ് 7 കോളം 2
മൂന്നാം ഭാഗം, സെമിത്തേരിയിൽ: പേജ് 9 കോളം 2

ഒന്നാം ഭാഗം: ഭവനത്തിൽ

(പുരോഹിതൻ തിരുവസ്തുങ്ങൾ ധരിച്ചു മൃതശരീരത്തിന്റെ പാദത്തിങ്കൽ ചെന്നുനിന്നുകൊണ്ടു കർമ്മങ്ങളാലും ഭിക്കുന്നു. പനിനീരും ചന്ദനത്തിരിയും വെഞ്ചരിക്കുന്നു).

1. പനിനീർ വെഞ്ചരിപ്പ്

അനുതപിക്കുന്ന പാപികളുടെ നിത്യസങ്കേതമായ ദൈവമേ, ഞങ്ങളുടെ പാപമോചനത്തിനായി ഈ പനിനീരിനെ + ആശീർവദിക്കണമേ. ഈ ജലത്താൽതന്നെ ഞങ്ങളെ വിശുദ്ധീകരിക്കുകയും ചെയ്യണമേ. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ.

ഉത്തരം: ആമ്മേൻ.

2. ചന്ദനത്തിരി വെഞ്ചരിപ്പ്

സുഗന്ധദ്രവ്യങ്ങളുടെയും പരിമള സസ്യങ്ങളുടെയും നാഥനായ ദൈവമേ, ഞങ്ങളുടെ ബഹുമാനത്തിനും ഞങ്ങളുടെ പാപമോചനത്തിനുമായി ഈ ചന്ദനത്തിരികൾ + ആശീർവദിക്കണമേ. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ.

ഉത്തരം: ആമ്മേൻ.

(കാർമ്മികൻ വെഞ്ചരിച്ച പനിനീർ മൃതദേഹത്തിന്മേൽ തളിക്കുകയും ചന്ദനത്തിരി കുടുംബാംഗങ്ങൾക്കു നല്കുകയും ചെയ്യുന്നു).

കാർമ്മി: അത്യുന്നതങ്ങളിൽ ദൈവത്തിനു സ്തുതി.

സമൂഹം: ആമ്മേൻ.

കാർമ്മി: ഭൂമിയിൽ മനുഷ്യർക്കു സമാധാനവും പ്രത്യാശയും എപ്പോഴും എന്നേക്കും.

സമൂഹം: ആമ്മേൻ.

കാർമ്മി: സ്വർഗ്ഗസ്ഥനായ ഞങ്ങളുടെ പിതാവേ (സമൂഹവും ചേർന്ന്) ഞങ്ങളുടെ നാമം പൂജിതമാകണമെ / ഞങ്ങളുടെ രാജ്യം വരണമെ. ഞങ്ങളുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമാകണമെ. ഞങ്ങൾക്കു ആവശ്യകമായ ആഹാരം / ഇന്നു ഞങ്ങൾക്കു തരണമെ. ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതുപോലെ, ഞങ്ങളുടെ കടങ്ങളും പാപങ്ങളും ഞങ്ങളോടു ക്ഷമിക്കണമെ.

ഞങ്ങളെ പ്രലോഭനത്തിൽ ഉൾപ്പെടുത്തരുതെ. ദുഷ്ടാരൂപിയിൽനിന്നു ഞങ്ങളെ രക്ഷിക്കണമെ. എന്തുകൊണ്ടെന്നാൽ /രാജ്യവും ശക്തിയും മഹത്വവും എന്നേക്കും ഞങ്ങളുടേതാകുന്നു. ആമ്മേൻ.

സ്വർഗ്ഗസ്ഥനായ ഞങ്ങളുടെ പിതാവേ / ഞങ്ങളുടെ മഹത്വത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു / മാലാഖമാരും മനുഷ്യരും ഞങ്ങളു പരിശുദ്ധൻ പരിശുദ്ധൻ പരിശുദ്ധൻ എന്ന് ഉൽഘോഷിക്കുന്നു.

കാർമ്മി: കർത്താവേ, നിന്നെ ഞങ്ങളാരാധിക്കുകയും നിന്റെ കാരുണ്യത്തെ പുകഴ്ത്തുകയും മഹനീയമായ ത്രിത്വത്തിന്റെ നിശ്ശഡമായ ശക്തിയെ സ്തുതിക്കുകയും ചെയ്യുന്നു. എന്തുകൊണ്ടെന്നാൽ നീ ആകാശത്തിന്റെയും ഭൂമിയുടെയും രാജാവും, ജീവന്റെയും മരണത്തിന്റെയും നാഥനാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമൂ: ആമ്മേൻ.

ശുശ്രൂ: മനുഷ്യജീവിതം പുല്കൊടിക്കു തുല്യമാകുന്നു; മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു സ്തുതി.

സമൂഹം രണ്ടു ഗണമായി തുടരുന്നു (സങ്കീ. 103)

മനുഷ്യജീവിതം പുല്കൊടിക്കു തുല്യമാകുന്നു: വയലിലെ പുഷ്പം പോലെ അതു വിരിയുന്നു.

ചുടുകാറ്റടിക്കുമ്പോൾ വാടിപ്പോവുകയും ചെയ്യുന്നു: അതു നിന്നിരുന്ന സ്ഥലവും അജ്ഞാതമായിത്തീരുന്നു.

കർത്താവിനെ സ്നേഹിക്കുന്നവരുടെ മേൽ എന്നും അവന്റെ അനുഗ്രഹമുണ്ടായിരിക്കും.

പിതാവിനും പുത്രനും പരിശുദ്ധാത്മാവിനും സ്തുതി: ആദിമുതൽ എന്നേക്കും ആമ്മേൻ.

ശുശ്രൂ: മനുഷ്യജീവിതം പുല്കൊടിക്കു തുല്യമാകുന്നു: മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു സ്തുതി. പ്രാർത്ഥിക്കാം നമുക്കു സമാധാനം.

കാർമ്മി: മണ്ണിൽനിന്ന് ആദത്തെ സൃഷ്ടിച്ചവനും അയാളുടെ സന്താനങ്ങളെ ഉത്ഥാനം വഴി നവീകരിക്കുന്നവനുമായ കർത്താവേ, നിന്നെ ഞങ്ങൾ ആരാധിക്കുകയും പുകഴ്ത്തുകയും ചെയ്യുന്നു. എന്തുകൊണ്ടെന്നാൽ, നീ ആകാശത്തിന്റെയും ഭൂമിയുടെയും രാജാവും, ജീവന്റെയും മരണത്തിന്റെയും

ന്റെയും നാഥനമാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

സൂചന: താഴെവരുന്ന സങ്കീർത്തനവും (39) പ്രാർത്ഥനയും ഉപേക്ഷിക്കാവുന്നതാണ്.

ശുശ്രൂ: എന്റെ ദിവസങ്ങൾ എത്ര പരിമിതങ്ങളാകുന്നു. മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു സ്തുതി.

സമൂഹം രണ്ടു ഗണമായി തുടരുന്നു.

എന്റെ ദിവസങ്ങൾ എത്ര പരിമിതങ്ങളാകുന്നു. എന്റെ ജീവിതം നിന്റെ മുമ്പിൽ എത്ര നിസ്സാരമാകുന്നു.

എന്തുകൊണ്ടെന്നാൽ ജീവിതം നിഴൽപോലെ കടന്നുപോകുന്നു.

മനുഷ്യനോ നിക്ഷേപം കൂട്ടുന്നു: അത് ആർക്കുവേണ്ടിയാണെന്ന് അവനറിയുന്നില്ല.

കർത്താവേ, നീയല്ലാതെ ആരെനിക്കാശ്രയം? എല്ലാ തിന്മകളിൽനിന്നും എന്തെ രക്ഷിക്കണമേ.

പിതാവിനും പുത്രനും പരിശുദ്ധാത്മാവിനും സ്തുതി: ആദിമുതൽ എന്നേയ്ക്കും ആമ്മേൻ.

ശുശ്രൂ: എന്റെ ദിവസങ്ങൾ എത്ര പരിമിതങ്ങളാകുന്നു. മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു സ്തുതി. പ്രാർത്ഥിക്കാം: നമുക്കു സമാധാനം.

കാർമ്മി: കരുണയാൽ ഞങ്ങളെ സൃഷ്ടിക്കുകയും നീതിയാൽ മരണവിധേയരാക്കുകയും, ദയാധികൃത്താൽ ഉയിർപ്പിക്കുകയും ചെയ്യുന്ന കർത്താവേ, നിന്നെ ഞങ്ങൾ ആരാധിക്കുകയും പുകഴ്ത്തുകയും ചെയ്യുന്നു. എന്തുകൊണ്ടെന്നാൽ നീ ആകാശത്തിന്റെയും ഭൂമിയുടെയും രാജാവും, ജീവന്റെയും മരണത്തിന്റെയും നാഥനാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

ഗാനം

(അം കൊലപേറാൻ കന്തീശൈക്കു്...)

നിന്റെ ദാസന്റെ ആത്മാവിനെ സന്തോഷിപ്പിക്കണമേ.

നൃപനാം മിശിഹാ കർത്താവേ,
അഴലും മരണവുമില്ലാതെ
ജീവൻ വിളയും രാജ്യത്തിൽ,
വാനവരോടേ ചിരകാലം
ആനന്ദത്തൊടു വാണിടുവാൻ,
ദാസനുവരമിന്നരുളേണം.

കർത്താവു വലിയവനും സ്തുത്യർഹനാമാകുന്നു.

ആദിപിതാവാമാദത്തെ,
സൃഷ്ടിച്ചവനാം ദൈവത്തിൽ
ആശ്രയമഖിലമണയ്ക്കുന്നു,
മർത്യനു ശരണം നീയല്ലോ:
ലോകം വ്യർത്ഥം: സകലേശാ,
ഞങ്ങൾക്കരുളുക നവജീവൻ.

വാശാനങ്ങളിൽ കർത്താവു വിശ്വാസ്യനാകുന്നു.

വിലപിക്കരുതേ മരണത്തിൽ:
പുനരുത്ഥാനം വരുമല്ലോ;
അരുൾ ചെയ്യില്ലേ തിരുനാഥൻ:
ദ്രവ്യമായെന്നിൽ വിശ്വാസം
നിക്ഷേപിക്കും മനുജനു ഞാ-
നന്തിമദിവസമുയിർപ്പേകും..

നീതിമാൻ വിജ്ഞാനം പ്രസംഗിക്കുന്നു.

പൗലോസിൻ തിരുവാക്യങ്ങൾ,
ശാന്തി നിനക്കു പകർന്നിടും:
മർത്യനമർത്യത പുണരുന്ന
ക്ഷയമുള്ളോനക്ഷയനാകും.
മർത്യതയേവം സകലേശൻ
നിതരാം നൃതനമാക്കുന്നു.

ചിറകുവിടർത്തി അവരെ സ്വീകരിക്കുന്നു

അംബരവീഥിയിലഖിലേശൻ
മിശിഹാരാജനെഴുന്നള്ളും:
പരിശുദ്ധന്മാരണിയണിയാ-
യെതിരേല്ലിന്നു നിരന്നീടും,
ആനന്ദത്തിൻ മണിയാരയിൽ
ചിരമായ് വാണിടുമവരെല്ലാം.

സൂചന: തുടർന്നുള്ള പാദങ്ങൾ ഉപേക്ഷിക്കാവുന്നതാണ്.

ഇന്നുമുതൽ എന്നേയ്ക്കും

നിത്യോന്നതമാം സായുജ്യം
പുല്ലുന്നതിനീയാത്മാവും
നിൻ വിളികേട്ടു ശരീരത്തെ
വിട്ടുപിരിഞ്ഞു തിരിക്കുന്നു:
വാനവഗണമാദിനവും കാ-
ത്തക്ഷമരായിക്കഴിയുന്നു.

അവർ എനിക്കു കയ്യിലുള്ള ഭക്ഷണം തന്നു.

പറുദീസായിൽ കന്നിനീട്ടി
വൃക്ഷം മർത്യനു മൃതിയേകി:
ഗാഗുൽ ഞായിൽ കൈനീട്ടി
കരിശാമർത്യനുയിർപ്പേകി:

മിശിഹാനാഥൻ മരണത്താൽ
മരണത്തിൻ മേൽ ജയമാർന്നു.

ദൈവമേ, ഞങ്ങൾ തെളിവാറിയീക്കട്ടെ.

നിന്നുടെ നീതി വിശുദ്ധന്മാർ-
ക്കാനന്ദത്തിൻ പുന്തേനും
ദുഷ്ടജനത്തിനു പീഡകളും
നല്ലീ ഞങ്ങളിതറിയുന്നു:
നാഥാ ഞങ്ങളുടെ മൃതരെല്ലാം
നുകരാവു നിൻ കൃപയെന്നും.

അവയെല്ലാം നശ്വരങ്ങളാകുന്നു.

ലോകവുമതിനുടെ യാശകളും
നിശ്ശൂന്യതയിൽ ഞായുന്നു:
സത്യം, നീതിയുമെന്നെന്നും
ലയമില്ലാതെ വിളങ്ങീടും:
നിലനില്ക്കുന്നു സകലേശൻ
നല്ലെന്നൊരു നിത്യായുസ്സും.

പിതാവിനും പുത്രനും പരിശുദ്ധാത്മാവിനും സ്തുതി.

ഈപനാം മിശിഹാ കർത്താവേ,
വാഴ്ത്തിപ്പാടി നമിക്കുന്നേൻ:
വിശ്വത്തിന്റെ വിധാതാവേ,
നല്ലണമേ പുനരുത്ഥാനം:
പരിശുദ്ധന്മാർ വാഴുമിടം
ചേർക്കണമെന്നെയുമഖിലേശാ.

ആദിമുതൽ എന്നേക്കും ആമ്മേൻ.

മഹിമയൊടന്തിമ വിധിനാളിൽ
കർത്താവേ നീയണയുമ്പോൾ
കരുണയൊടൊന്നെ നിറുത്തണമേ
നല്ലവരൊത്തു വലംഭാഗേ:
നല്ലണമേ നിത്യായുസ്സിൻ
പരമോന്നതമാം പരിവേഷം.

ലേഖനം

ശ്രദ്ധ: എന്റെ സഹോദരരേ, വി. പൗലോസ് ശ്ലീഹാ
തെസലോനിക്കക്കാർക്ക് എഴുതിയ ലേഖനം.

(1 തെസ. 4:13-18)

എന്റെ സഹോദരരേ, മരിച്ചവരെക്കുറിച്ച് പ്രത്യാശയി
ല്ലാത്തവരെപ്പോലെ നിങ്ങൾ ദുഃഖിക്കരുതെന്നു ഞാൻ
ആഗ്രഹിക്കുന്നു. ഈശോ മരണശേഷം ഉയിർത്തെഴുന്നേറ്റു
എന്നു നാം വിശ്വസിക്കുന്നു. അങ്ങനെ തന്നെ ദൈവം
ഈശോയിൽ മരിച്ചവരെയും അവനോടുകൂടെ ഉയിർ
പ്പിക്കും. നമ്മുടെ കർത്താവ് ആഗതനാകുമ്പോൾ ജീവിച്ചി
രിക്കുന്നവർ മരിച്ചവർക്കു മുമ്പു കടക്കുകയില്ല എന്നു നമ്മുടെ
കർത്താവിന്റെ വാക്കുകളിൽ ഞങ്ങൾ നിങ്ങളെ അറിയി

ക്കുന്നു. എന്തുകൊണ്ടെന്നാൽ, നമ്മുടെ കർത്താവ് അധി
കാരത്തോടും, പ്രധാന മാലാഖയുടെ ശബ്ദത്തോടും, ദൈവ
ത്തിന്റെ കാഹളത്തോടും കൂടെ സ്വർഗ്ഗത്തിൽനിന്ന് എഴുന്ന
ള്ളിവരും. മിശിഹായിൽ മരിച്ചവർ ആദ്യം ഉയിർത്തെ
ഴുന്നേല്ക്കും അപ്പോൾ ജീവിച്ചിരിക്കുന്നവരായ നാം കർ
ത്താവിന്റെ എതിരേല്പിനായി അവരോടുകൂടെ മേഘങ്ങ
ളിൽ എടുക്കപ്പെടും. നാം എന്നും കർത്താവിനോടുകൂടെ
ആയിരിക്കുകയും ചെയ്യും. ആകയാൽ, ഈ വാക്കുകളിൽ
നിങ്ങൾ പരസ്പരം ആശ്വസിപ്പിക്കുവിൻ.

സമു: നമ്മുടെ കർത്താവായ മിശിഹായ്ക്കു സ്തുതി.

(മറ്റു ലേഖനഭാഗങ്ങൾ റോമ. 8:10 ..., 1 കൊറി. 15:19 ...)

സമൂഹം രണ്ടു ഗണമായി ചൊല്ലുന്നു (സങ്കീ. 88)

കർത്താവേ, എന്റെ രക്ഷകനായ ദൈവമേ,
രാവും പകലും നിന്നോടു ഞാൻ പ്രാർത്ഥിക്കുന്നു.

എന്റെ പ്രാർത്ഥന നിന്റെ പക്കലെത്തട്ടെ:
എന്റെ അപേക്ഷ നീ കേൾക്കണമേ.

സുവിശേഷം

കാർമ്മി: വി. യോഹന്നാൻ എഴുതിയ നമ്മുടെ കർത്താവി
ശോമിശിഹായുടെ സുവിശേഷം. (5:24 ...)

സമു: നമ്മുടെ കർത്താവായ മിശിഹായ്ക്കു സ്തുതി.

എന്റെ വചനം കേൾക്കുകയും, എന്നെ അയച്ചവനെ
വിശ്വസിക്കുകയും ചെയ്യുന്നവനു നിത്യജീവനുണ്ട് എന്നു
സത്യമായി ഞാൻ നിങ്ങളോടു പറയുന്നു. അവൻ വിധിക്ക
വിധേയനാവുകയില്ല; മരണത്തിൽനിന്ന് അവൻ ജീവനി
ലേക്കു പ്രവേശിച്ചു കഴിഞ്ഞിരിക്കുന്നു.

സത്യമായി ഞാൻ നിങ്ങളോടു പറയുന്നു: മരിച്ചവർ
ദൈവപുത്രന്റെ ശബ്ദം കേൾക്കുകയും അതു കേൾക്കുന്നവർ
ജീവിക്കുകയും ചെയ്യുന്ന സമയം അടുത്തിരിക്കുന്നു: അല്ല.
അതു വന്നു കഴിഞ്ഞു. എന്തുകൊണ്ടെന്നാൽ ജീവന്റെ ഉറ
വിടമായ പിതാവു തന്റെ പുത്രനെയും ജീവന്റെ ഉറവിടമാ
ക്കിയിരിക്കുന്നു. മനുഷ്യപുത്രനായതുകൊണ്ടു വിധികർത്താ
വാകുവാനുള്ള അധികാരവും അവനു കൊടുത്തിരിക്കുന്നു.

നിങ്ങൾ ഇതിൽ വിസ്മയിക്കേണ്ടാ; എന്തുകൊണ്ടെന്നാൽ,
കല്ലറയിലുള്ളവർ അവന്റെ ശബ്ദം കേൾക്കുന്ന
സമയം വരുന്നു. അപ്പോൾ നന്മചെയ്തവർ ജീവന്റെ ഉയിർ
പ്പിനും തിന്മ ചെയ്തവർ വിധിയുടെ ഉയിർപ്പിനുമായി പുറ
ത്തുവരും.

സമു: നമ്മുടെ കർത്താവായ മിശിഹായ്ക്കു സ്തുതി.

(മറ്റു സുവിശേഷഭാഗങ്ങൾ: യോഹ. 11: 17-45, മത്താ. 25:31 ...
യോഹ. 14:1 ... മത്താ. 25:1 ...)

പ്രസംഗമുണ്ടെങ്കിൽ ഈ സമയത്തു പറയുന്നു.

സമൂഹപ്രാർത്ഥന

ശ്രീശ്രീ: നമുക്കെല്ലാവർക്കും അനുതാപത്തോടും ഭക്തിയോടും കൂടെനിന്ന് കർത്താവേ, ഈ ആത്മാവിനോടു കരുണ തോന്നണമേ എന്നു പ്രാർത്ഥിക്കാം.

സമൂ: കർത്താവേ, ഈ ആത്മാവിനോടു കരുണ തോന്നണമേ.

ശ്രീശ്രീ: അനന്തമായ സ്നേഹത്താൽ ഞങ്ങളെ സൃഷ്ടിക്കുകയും, അതുല്യമായ കൃപയാൽ ഞങ്ങളെ രക്ഷിക്കുകയും ചെയ്ത മിശിഹായേ, നിന്റെ കല്പനയാൽ ഈ ലോകം വിട്ടുപുറപ്പെടുന്ന ഈ ആത്മാവിനെ നിത്യാനന്ദത്തിന്റെ തുറമുഖത്തു സുരക്ഷിതമായി എത്തിക്കുവാൻ നിന്റെ പരിശുദ്ധ ദൂതൻമാരെ നിയോഗിക്കണമെന്നു നിന്നോടു ഞങ്ങൾ പ്രാർത്ഥിക്കുന്നു.

സമൂ: കർത്താവേ, ഈ ആത്മാവിനോടു കരുണ തോന്നണമേ.

ശ്രീശ്രീ: ഗാഢൽത്തായിൽ നിന്റെ അമൂല്യമായ രക്തം ചിന്തിരക്ഷിച്ച ഈ ആത്മാവിന്റെ അപരാധങ്ങളും കടങ്ങളും ക്ഷമിക്കണമെന്നു നിന്നോടു ഞങ്ങൾ പ്രാർത്ഥിക്കുന്നു.

സമൂ: കർത്താവേ, ഈ ആത്മാവിനോടു കരുണ തോന്നണമേ.

ശ്രീശ്രീ: തിരുവൃന്ദാനം വഴി മനുഷ്യവർഗ്ഗത്തിനു പ്രതീക്ഷയും ശരണവും പ്രദാനം ചെയ്ത മിശിഹായേ, വിധിദിവസത്തിൽ നിന്റെ മഹത്വത്തിന്റെ പ്രഭയാൽ ഈ ആത്മാവിനെ പ്രകാശിപ്പിക്കയും സ്വർഗ്ഗരാജ്യത്തിന് അവകാശിയാക്കുകയും ചെയ്യണമെന്നു നിന്നോടു ഞങ്ങൾ പ്രാർത്ഥിക്കുന്നു.

സമൂ: കർത്താവേ, ഈ ആത്മാവിനോടു കരുണ തോന്നണമേ.

ശ്രീശ്രീ: ദുഃഖിതരെ ആശ്വസിപ്പിക്കുവാൻ വേണ്ടി ലാസറിന്റെ മരണത്തിൽ സ്വയം കണ്ണനീർ ചിന്തിയ മിശിഹായേ, കരയുന്നവരുടെ കണ്ണനീർ തുടയ്ക്കുകയും അവരെ ആശ്വസിപ്പിക്കുകയും ചെയ്യണമെന്നു നിന്നോടു ഞങ്ങൾ പ്രാർത്ഥിക്കുന്നു.

സമൂ: കർത്താവേ, ഈ ആത്മാവിനോടു കരുണ തോന്നണമേ.

ശ്രീശ്രീ: കരുണാനിധിയും പാപങ്ങൾ പൊറുക്കുന്നവനുമായ മിശിഹായേ, നിന്റെ ദാസന്റെ (ദാസിയുടെ) പാപങ്ങൾ പൊറുക്കുകയും അയാളുടെ കുടുംബാംഗങ്ങളെയും ചാർച്ചക്കാരെയും ആശ്വസിപ്പിക്കുകയും ചെയ്യണമെന്നു നിന്നോടു ഞങ്ങൾ പ്രാർത്ഥിക്കുന്നു.

സമൂ: കർത്താവേ, ഈ ആത്മാവിനോടു കരുണ തോന്നണമേ.

വിശ്വാസപ്രമാണം

കാർമ്മി: സർവ്വശക്തനും പിതാവുമായ ഏകദൈവത്തിൽ ഞങ്ങൾ വിശ്വസിക്കുന്നു.

(സമൂഹവും ചേർന്നു തുടരുന്നു). ദൃശ്യവും അദൃശ്യവുമായ സകലത്തിന്റെയും / സ്രഷ്ടാവിൽ ഞങ്ങൾ വിശ്വസിക്കുന്നു. / ദൈവത്തിന്റെ ഏകപുത്രനും / സകല സൃഷ്ടികൾക്കു മുമ്പുള്ള ആദ്യജാതനും / യുഗങ്ങൾക്കെല്ലാം മുമ്പ് പിതാവിൽനിന്നു ജനിച്ചവനും / എന്നാൽ സൃഷ്ടിക്കപ്പെടാത്തവനും / ഏക കർത്താവുമായ ഈശോമിശിഹായിൽ ഞങ്ങൾ വിശ്വസിക്കുന്നു. / അവിടുന്ന് സത്യദൈവത്തിൽ നിന്നുള്ള സത്യദൈവവും / പിതാവിനോടുകൂടെ ഏകസത്തയുമാകുന്നു. / അവിടുന്നുവഴി പ്രപഞ്ചം സംവിധാനം ചെയ്യപ്പെടുകയും / എല്ലാം സൃഷ്ടിക്കപ്പെടുകയും ചെയ്തു. / മനുഷ്യരായ നമുക്കുവേണ്ടിയും നമ്മുടെ രക്ഷക്കുവേണ്ടിയും / അവിടുന്നു സ്വർഗ്ഗത്തിൽനിന്നിറങ്ങി / പരിശുദ്ധാത്മാവിനാൽ കന്യകാമറിയത്തിൽനിന്ന് ശരീരം സ്വീകരിച്ച് / മനുഷ്യനായിപ്പിറന്നു. / പന്തീയോസ് പീലാത്തോസിന്റെ കാലത്തു / പീഡകൾ സഹിക്കുകയും / സ്തീവായിൽ തറയ്ക്കപ്പെട്ടു മരിക്കുകയും / സംസ്കരിക്കപ്പെടുകയും / എഴുതപ്പെട്ടിരിക്കുന്നതുപോലെ / മൂന്നാം ദിവസം ഉയിർത്തെഴുന്നേൽക്കുകയും ചെയ്തു. / അവിടുന്ന് സ്വർഗ്ഗത്തിലേക്ക് എഴുന്നള്ളി / പിതാവിന്റെ വലതുഭാഗത്തിരിക്കുന്നു. / മരിച്ചവരേയും ജീവിക്കുന്നവരേയും വിധിക്കുവാൻ / അവിടുന്നു വീണ്ടും വരുവാനിരിക്കുന്നു. / പിതാവിൽ നിന്നും പുത്രനിൽ നിന്നും പുറപ്പെടുന്ന / സത്യാത്മാവും ജീവദാതാവുമായ / ഏക പരിശുദ്ധാത്മാവിലും ഞങ്ങൾ വിശ്വസിക്കുന്നു. / ഏകവും പരിശുദ്ധവും / ശ്ലൈഹികവും സാർവ്വത്രികവുമായ സഭയിലും / ഞങ്ങൾ വിശ്വസിക്കുന്നു. / പാപമോചനത്തിനുള്ള ഏക മാമ്മോദീസയും / ശരീരത്തിന്റെ ഉയിർപ്പും / നിത്യായുസ്സും ഞങ്ങൾ ഏറ്റുപറയുകയും ചെയ്യുന്നു. ആമ്മേൻ.

കാർമ്മി: കർത്താവേ, നിന്റെ കരുണ ഞങ്ങളെ അനുഗമിക്കുകയും നിന്റെ ദയാധിക്യം ഞങ്ങളുടെ പാപങ്ങൾ മാച്ചുകളയുകയും ചെയ്യട്ടെ. നിന്റെ മഹനീയമായ ത്രിത്വത്തിന്റെ അനുഗ്രഹം ഞങ്ങളെ സഹായിക്കട്ടെ. ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമൂ: ആമ്മേൻ. കർത്താവേ, അനുഗ്രഹിക്കണമേ.

കാർമ്മി: കർത്താവേ, നീ ആകാശത്തിലും ഭൂമിയിലും സ്തുത്യർഹനാകുന്നു. ഞങ്ങളുടെ ജീവന്റെ കാരണവും ആത്മാവിന്റെ പ്രത്യാശയും നീയാകുന്നു. ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമേന്ദൻ.

പ്രബോധന ശാനം

പുരുഷന്മാർക്ക്
(യാദാഹുശാവേ)

കാർമ്മി: മരണം വരുമൊരനാൾ ഓർക്കുകമർത്യാ നി
കൂടെപ്പോരും നിൻ ജീവിതചെയ്തികളും;
സൽകൃത്യങ്ങൾ ചെയ്യുക നീ, അലസത കൂടാതെ.

സമു: മരണം വരുമൊരനാൾ ...

(പുരോഹിതൻ ധൃപം ആശീർവദിക്കുന്നു.)

കാർമ്മി: ചൊല്ലുക മർത്യാ, നീ എന്തിനു കരയുന്നു
വ്യാകുലമാനസനാ യെന്തിനു നീറുന്നു
തിരമാലകളാൽ, തിങ്ങിമറിഞ്ഞിളകും കടൽ പോലെ?

(പുരോഹിതൻ മൃതശരീരത്തിന്റെ ചുറ്റും നടന്ന് ഓരോ വശത്തും മൂന്നുപ്രാവശ്യം വീതം വിശുദ്ധ പനിനീർ തളിക്കുന്നു.)

സമു: മരണം വരുമൊരനാൾ ...

കാർമ്മി: ഭീകരമരണത്തിൻ കാലടികേൾപ്പു ഞാൻ:
പാപമെനിക്കുള്ളിൽ പേടി വളർത്തുന്നു:
സാത്താൻ നിറയും പകയോടെ, സതതമലദ്ദുന്നു.

(പുരോഹിതൻ മൃതശരീരത്തിന്റെ ചുറ്റും നടന്ന് ഓരോ വശത്തും മൂന്നുപ്രാവശ്യം വീതം ധൃപം വീശുന്നു.)

സമു: മരണം വരുമൊരനാൾ ...

സ്ത്രീകൾക്ക്

(ബ് ഹദ്മിൻ യൗമീൻ ...)

കാർമ്മി: അന്നൊരു ദിവസം ബേസനിയായിൽ
സോദരിമാരാം മർത്താമറിയം
ചുട്ടു കണ്ണീരും വീഴ്ത്തിയിരുന്നു.

സമു: അന്നൊരു ദിവസം....

(പുരോഹിതൻ ധൃപം ആശീർവദിക്കുന്നു.)

കാർമ്മി: മരണമടഞ്ഞൊരു സോദരനേയും
ചിന്തിച്ചപ്പോൾ നെടുവീർപ്പിട്ടു കരഞ്ഞു
കരഞ്ഞാക്കണ്ണുകൾ താണു.

സമു: അന്നൊരു ദിവസം....

(പുരോഹിതൻ മൃതശരീരത്തിന്റെ ചുറ്റും നടന്ന് ഓരോ വശത്തും മൂന്നുപ്രാവശ്യം വീതം വിശുദ്ധ പനിനീർ തളിക്കുന്നു.)

കാർമ്മി: ജീവനുമുയിരും ഞാനാകുന്നു
കരയരുതേവം കരുണയൊടന്തിക-
മാർന്നഖിലേശൻ, ശാന്തി പൊഴിഞ്ഞു.

(പുരോഹിതൻ മൃതശരീരത്തിന്റെ ചുറ്റും നടന്ന് ഓരോ വശത്തും മൂന്നുപ്രാവശ്യം വീതം ധൃപം വീശുന്നു.)

സമു: അന്നൊരു ദിവസം....

മുടിയണിയിക്കൽ

ശുശ്രൂ: ഞാൻ നല്ലവണ്ണം യുദ്ധം ചെയ്തു. ഞാൻ എന്റെ ഓട്ടം
പൂർത്തിയാക്കി. എന്റെ വിശ്വാസം ഞാൻ സംരക്ഷിച്ചു.
അതിനാൽ നീതിയുടെ ന്യായാധിപനായ കർത്താവ് ഈ
ദിവസം നീതിയുടെ മുടി എന്നെ അണിയിക്കുമാറാകട്ടെ.

(2 തിമോ. 4:7).

കാർമ്മി: വിശ്വസ്തരായ ഭൃത്യർക്കു വാശാനം ചെയ്യപ്പെട്ട
നിത്യാനന്ദത്തിലേക്കു ദൈവം നിന്നെ പ്രവേശിപ്പിക്കുമാ
റാകട്ടെ.

പുരോഹിതൻ മൃതശരീരത്തിന്റെ ശിരസ്സിൽ പുഷ്പമുടി
ചാർത്തുന്നു. തത്സമയം മറ്റുള്ളവർ റീത്തുകൾ സമർപ്പി
ക്കുകയോ പുഷ്പദളങ്ങൾ ശരീരത്തിൽ വിതരുകയോ
ചെയ്യുന്നു.

ശാനം

പുശ്ബശ്ശാമ്മാ

മരിച്ചുപോയ ആൾ ജീവിച്ചിരിക്കുന്നവരോടു യാത്ര
പറയുന്നതായും അവരുടെ പ്രാർത്ഥനാ സഹായം
അഭ്യർത്ഥിക്കുന്നതായും സങ്കല്പിക്കുന്നു.

എന്റെ സഹോദരരേ, ഞാനിപ്പോൾ നിങ്ങളോടു യാത്ര
പറയുന്നു; നിങ്ങൾ എനിക്കുവേണ്ടി പ്രാർത്ഥിക്കുവിൻ.

വിടവാങ്ങുന്നേൻ നശ്വരമൂലകിൽ
വിടുതിയെന്നിക്കായ് നല്ലിയ വസതീ,
പരിശുദ്ധന്മാർ പരമാനന്ദം
നുകരുമിടത്തിൽ പ്പോകുന്നു ഞാൻ.

അവയെല്ലാം കടന്നുപോകുന്നു

ശാശ്വതഭാഗ്യം നരനരുളിടാൻ
കഴിവില്ലാത്തൊരൻ പാർപ്പിടമേ,
പ്രഭയുടെ നാട്ടിൽ നിത്യവിരുന്നി-
ന്നണയട്ടെ ഞാൻ - അന്തിമയാത്ര.

എന്നും എന്നേയ്ക്കും

സഹജന്മാരേ, സ്നേഹിതഗണമേ,
യാത്രയിതാ ഞാൻ ചോദിക്കുന്നു:
നിങ്ങളെനിക്കായ് ചെയ്തതിനെല്ലാം
മിശിഹാനാഥൻ പ്രതിഫലമേകും.

എന്റെ പ്രാർത്ഥന നിന്റെ പക്കൽ എത്തട്ടെ.

പ്രാർത്ഥിപ്പതിനായ് പരിപാവനമാം
ദൈവികഭവനം പുകന്നേരും
സ്നേഹാർദ്രതയാർന്നെൻ പ്രിയജനമേ,
അനുദിനമലിവോടോർക്കണമെന്നെ.

ഭൂമിയിൽ അവർ വിലപിക്കുന്നു.

ആഡംബരവും പ്രൗഢിയുമെല്ലാം
നാശോന്മുഖമായ് നിഷ്പ്രഭമാകും:
പോകുന്നു ഞാൻ ലയമിയലാത്തോ-
രുന്നതമോർശ്ശം പ്രാപിപ്പതിനായ്.

നീ എന്നും നിലനില്ക്കുന്നു.

പോയ്ക്കുറയുന്നീ ക്ഷണഭംഗമരമാം
ലോകവൃത്തിലേ ജഡികാശകളും:
അക്ഷയരാജ്യം നേടാനുതകും
നിക്ഷേപങ്ങൾ കരുതുക നമ്മൾ.

അവനെ തേടി; കണ്ടെത്തിയില്ല.

ദൃഷ്ടത കുടിവാണഴുകി നശിക്കും
ലോകമിതെന്നിൽ ഭീതിയുണർത്തി;
ഓടിപ്പോയ് ഞാൻ ജീവൻ പകരം
കുരിശിനെ വിരവോടാശ്ശേഷിച്ചു.

നിന്റെ കരുണ എന്നെയറിയിക്കണമേ.

ശാന്തിയിൽ മകളേ പൊയ്ക്കൊള്ളുക, നിൻ
പാപത്തിനു ഞാൻ മാപ്പേകുന്നു.
പാപിനിയോടായ് കല്പിച്ചതുപോ-
ലെന്നൊടുമിപ്പോൾ കൽപ്പിക്കണമേ.

കാഹളമുതി അവനെ പുകഴ്ത്തുവിൻ.

ദൂതർ വിളിക്കും കാഹളനാദം-
വിധിനാളയരും മോഹനഗാനം
അതുകേട്ടുണരും മൃതരെല്ലാരും
ത്രിത്വത്തിനായ് കീർത്തനമോതും

സ്വർഗ്ഗം ഭൂമിയിലിറങ്ങി.

ആദത്തിനും സന്തതികൾക്കും
പുറുദീസായിൽ പുനരധിവാസം
നല്കുന്നതിനായ് സ്വർഗ്ഗംതന്നെ
ഭൂവിലിറങ്ങി - മഹിതാദർഭൃതമേ!

വിശുദ്ധർക്ക് അന്ധകാരത്തിൽ പ്രകാശമുദിച്ചു.

വിധിയുടെ ദിവസം മിശിഹാരാജൻ
വിണ്ണിൽ വരുമ്പോൾ മൃതരെഴുന്നേല്ക്കും;
ജീവിപ്പവരോ വിസ്മയകരമായ്
രൂപാന്തരവും പ്രാപിച്ചിടും.

നിന്റെ കരുണ ഞങ്ങളെ അനുഗമിക്കട്ടെ.

പരിശുദ്ധന്മാരെതിരേല്പിനവ-
ന്നംബരമദ്ധ്യേ നിരചേരണം:
സ്നേഹിതരേ, ഞാനവരുടെയണിയിൽ
ചേരുന്നതിനായ് പ്രാർത്ഥിക്കണമേ.

നിന്റെ അരൂപിയെ അയയ്ക്കുക; അവ സൃഷ്ടിക്കപ്പെടും.

മിശിഹാനാഥാ, പാപികളെല്ലാം
നിൻ കല്പനയാ ലൃത്ഥിതരായി:
ഇരുളനിറഞ്ഞൊരവനിയിലെങ്ങും
തിരുവൃത്ഥാനം ദീപ്തിപരത്തി.

ധനികരും ദരിദ്രരും

മൃതിയുടെ പൊതുവാം പാതയിലല്ലോ
നീങ്ങുന്നുലകിൽ മാനവരെല്ലാം:
ധനികന്മാരും നിസ്സുരുമൊപ്പം
പ്രതിഫലമതിനായ് പായുന്നനിശം.

അവർ ചിറകുവിരിച്ചു പറന്നുവന്നു.

ദൈവികദൂതൻ ധരയിലിറങ്ങി
കന്യാംബികതൻ സവിധമണഞ്ഞു
മനുജനു ശരണം ശാന്തിയുമരുളും
തിരുസന്ദേശം മേരിക്കേകി.

നീയവർക്കു പാനീയം കൊടുത്തു.

പൈദാഹത്താൽ വലയും ധരതൻ
നീരുറവകളേ, ശ്ലീഹന്മാരേ,
നീങ്ങളുണയ്ക്കും പ്രാർത്ഥനയെന്നും
നല്കണമഭയം ഞങ്ങൾക്കുലകിൽ.

മൃതശരീരം വിട്ടിൽനിന്നെടുക്കുന്നു.

സൂചന: യുക്തമെന്നു തോന്നിയാൽ അഞ്ചാമത്തെ പാദം കഴിയുമ്പോൾ മൃതശരീരം എടുക്കാവുന്നതാണ്. ബാക്കിഭാഗങ്ങൾ വിലാപയാത്ര നീങ്ങിതുടങ്ങിയ ശേഷം പാടിയാൽ മതി.

വിലാപയാത്ര

ഗാനം
(ഇസ്യാദവ് റൊസേ ...)

ലോകസൃഷ്ടിക്കു മുമ്പുതന്നെയുള്ളവൻ.

ദൃശ്യാദൃശ്യങ്ങൾ സകലം തീർത്തോനേ,
നാഥാ, സകലേശാ,
നിൻ സാദൃശ്യത്തിൽ തീർത്തൊരെന്നുടെമേൽ
കൃപ നീ ചിന്തണമേ.

ആദിമൃതൽ അന്ത്യംവരെയുള്ളവയെല്ലാം.

എല്ലാമറിയുന്നൂ ദൈവം മനുജന്റെ
ഗുഡവിചാരങ്ങൾ:
വാക്കും ചെയ്തികളും നിഖിലം മറയെന്നു
തെളിവായ്ക്കാണുതു.

ഹൃദയങ്ങൾ നീ പരിശോധിക്കുന്നു.

സ്ഫുടമായ് നിരൂപിതങ്ങളെ ഭവനത്തിൻ തിന്മകളെല്ലാം നീ; പെരുകി പാപങ്ങൾ: ഫലമായ് പീഡകളും തിങ്ങിനിറഞ്ഞല്ലോ.

കോപത്തിൽ ഞങ്ങളെ ശിക്ഷിക്കരുതേ.

ജനനം മൃതലൈനം മനുജൻ പാപത്തിൻ വഴിയിൽച്ചായുന്നു: കോപം കലരാതെ നാഥാ, കനിവോടെ തൃക്കൺ പാർക്കണമേ.

കണ്ണുനീരുകൊണ്ടു എന്റെ കിടക്ക ഞാൻ നനച്ചു.

നാഥാ, പാപിനിയും മറിയം മിഴിനിരിൽ പാദം കഴുകുമ്പോൾ. ഹൃദയം തരളിതമായ് സഹതാപാകലമായ് പൊറ്റുതിയവൾക്കരുളി.

കർത്താവേ കാരുണ്യം വർഷിക്കണമേ.

പശ്ചാത്താപത്താലൊഴുകുന്നൻ കണ്ണീർ കണ്ടു കനിഞ്ഞാലും; ദൈവാനുഗ്രഹവും കൃപയും ചിരമെന്നിൽ ചൊരിയണമഖിലേശാ.

നീ എന്നെ സൃഷ്ടിച്ചു എന്റെമേൽ കൈകൾവച്ചു.

തീർത്തു പൊടിയിൽ നിന്നാദാമിനെ ദൈവം ചേർത്തു ജീവനതിൽ: സ്തുതിതൻ ഗീതങ്ങൾ നിയതം പാടിടുവാൻ നാവുമവനേകി.

വലിയവരും ചെറിയവരും

അനതാപാകലരായണയും പാപികളെ കൈക്കൊൾവു ദൈവം: പശ്ചാത്താപത്തിൻ കണ്ണീർ ചിതുക നാം: ദൈവം കൃപ ചെയ്യും.

രക്ഷകനായ ദൈവമേ ഞങ്ങളെ സഹായിക്കണമേ.

നരനീ ലോകത്തിൽ ദൈവം തുണയാകാ തൊന്നും കഴിവില്ല: നാഥാ, ദുർബലരാം ഞങ്ങൾക്കവശതകൾ തീർക്കണമനുനിമിഷം.

നിനക്കു ഞാനടിവാദനമർപ്പിക്കുന്നു.

സ്വസ്തി ദാവീദിൻ പുത്രീ മാലാഖാ മറിയത്തോടരുളി: കന്യാമാതാവേ, സെഹിയോൻ പുത്രീ, നിൻ ധന്യത നിസ്തുലമാം.

കർത്താവിനെ പ്രാർത്ഥിച്ചു ശക്തരാകുവിൻ

നിറയും മോദമൊടെ വാനിൽ വാണരുളും പരിശുദ്ധന്മാരേ, കൃപയും മോചനവും ഞങ്ങൾ നേടിടുവാൻ നിതരാം പ്രാർത്ഥിപ്പിൻ.

വഴി ദീർഘമാണെങ്കിൽ വലിയ ക്ഷീസിലെ ഗാനങ്ങളും പാടാവുന്നതാണ്.

രണ്ടാം ഭാഗം: ദൈവാലയത്തിൽ

വിലാപയാത്രയുടെ അവസാനം മൃതശരീരം ദൈവാലയ മദ്ധ്യത്തിൽ സ്ഥാപിക്കുന്നു. കർബാനയുണ്ടെങ്കിൽ അതിനുശേഷം പുരോഹിതൻ മൃതശരീരത്തിന്റെ പക്കൽ ചെന്നു ജനങ്ങളുടെ നേരെ തിരിഞ്ഞുനിന്നുകൊണ്ട് ആരംഭിക്കുന്നു.

ഗാനം

(മാറൻ ആസേ ...)

അവരതു പറഞ്ഞപ്പോൾ ഞാൻ സന്തോഷിച്ചു.

അണയുന്നീശോ മൃതരാമഖിലർക്കും ജീവനമതുപോൽ ശരണവുമരുളീടാൻ.

കർത്താവിനെ ഞാൻ നിരന്തരം പ്രകീർത്തിക്കും.

മൃതിയാൽത്തന്നെ മൃതിയുടെ കയ്പെല്ലാം കഴുകിയനാഥാ, നിന്നെ നമിക്കുന്നു.

അവൻ ശബ്ദമുയർത്തിയപ്പോൾ ഭൂമി കലുങ്ങി.

മിശിഹാനാഥൻ ശബ്ദമുയർത്തുമ്പോൾ കല്ലറ പിളരും മൃതരുടെനേഴുന്നേല്ക്കും.

അവന്റെ നാമം എന്നും ധന്യമാകുന്നു.

മൃതിയെ മുറുപോൽ നാഥനയയ്ക്കുന്നു ദൃഷ്ടനുമിളയിൽ ശിഷ്യനുമൊരുപോലെ.

ഞാൻ ദൈവത്തിലാനന്ദിക്കും.

അഭയം കുരിശിൽ കണ്ടവനവസാനം വിധിയുടെ നാളിൽ കൈവരമാനന്ദം.

നീ എന്നെ സൃഷ്ടിച്ചു എന്റെമേൽ കൈകൾവച്ചു.

ധൂളിയിൽനിന്നും ജന്മമെന്നിക്കേകി; നിന്നെ നമിക്കാൻ നല്ലണമുത്ഥാനം.

നീതിമാന്മാർക്ക് അന്ധകാരത്തിൽ പ്രകാശമുദിച്ചു.

മേഘത്തേരിൽ നാഥനെഴുന്നള്ളും മൃതരവിളിക്കും ജീവനവർക്കേകും.

വിശുദ്ധർക്കു പ്രകാശമുദിച്ചു.

കനകപ്രഭയിൽ കബറിടമൊളിച്ചിന്നും;
അതിലുള്ളവരോ നാഥനു പുകൾപാടും.

ചെറിയവരും വലിയവരും.

പ്രിയരേ, നിങ്ങൾ കരയരുതവിലേശൻ
പുനരുത്ഥാനം നല്ലാൻ വരുമല്ലോ.

പിതാവിനും പുത്രനും പരിശുദ്ധാത്മാവിനും സ്തുതി.

താതനുമേവം സുതനും റൂഹായ്ക്കും
കീർത്തനമെന്നും ഞങ്ങളുണയ്ക്കുന്നു.

ആദിമുതൽ എന്നേയ്ക്കും.

ഈശോനാഥാ, മരണവുമുയിരും നിൻ
കൈകളിലല്ലോ; നിന്നെ നമിക്കുന്നു.

ശുശ്രൂ: നമുക്കു പ്രാർത്ഥിക്കാം: നമുക്കു സമാധാനം നമ്മോടു കൂടെ.

സമൂഹ പ്രാർത്ഥന

ശുശ്രൂ: സത്യവിശ്വാസത്തോടുകൂടെ ഈ ലോകം വിട്ടുപോയിരിക്കുന്ന നമ്മുടെ സഹോദര (പേര്) നവേണ്ടി (സഹോദരിക്കു ... വേണ്ടി) നമുക്കു പ്രാർത്ഥിക്കാം. ജീവിതകാലത്തു സൽക്രത്യങ്ങളാൽ ദൈവത്തെ പ്രസാദിപ്പിച്ച ഈ ആളെ ദൈവം നീതിമാന്മാരുടെ സമൂഹത്തിലേയ്ക്കു പ്രവേശിപ്പിക്കുമാറാകട്ടെ.

സമു: ആമ്മേൻ.

ശുശ്രൂ: മരിച്ചവരെ ഉയിർപ്പിക്കുകയും നല്ലവർക്കു സ്വർഗ്ഗഭാഗ്യം നല്കുകയും ചെയ്യുമ്പോൾ തന്റെ അനുഗ്രഹത്താലും തന്റെ മാതാവായ കന്യകാമറിയത്തിന്റെ പ്രാർത്ഥനയാലും മിശിഹാ അവരോടുകൂടെ ഈ ആളെ തന്റെ വലതുഭാഗത്തു നിറുത്തുമാറാകട്ടെ.

സമു: ആമ്മേൻ.

ശുശ്രൂ: ജീവന്റെ പുസ്തകത്തിൽ ദൈവം ഈ ആളുടെ പേരെഴുതുകയും, തിരഞ്ഞെടുക്കപ്പെട്ടവരുടെ ഗണത്തിൽ ഈ ആളെ ചേർക്കുകയും ചെയ്യുമാറാകട്ടെ.

സമു: ആമ്മേൻ.

കാർമ്മി: കർത്താവേ, വാത്സല്യപൂർവ്വം ഞങ്ങളെ സന്ദർശിക്കുകയും കാരുണ്യപൂർവ്വം ഞങ്ങളെ സംരക്ഷിക്കുകയും ചെയ്യണമേ. ഉത്ഥാനം പ്രതീക്ഷിച്ചുകഴിയുന്ന മരിച്ചവരെ ഉയിർപ്പിക്കണമേ. എന്തുകൊണ്ടെന്നാൽ നീ ആകാശത്തിന്റെയും ഭൂമിയുടെയും രാജാവായവരും. ജീവന്റെയും മരണത്തിന്റെയും നാഥനും പിതാവും പുത്രനും പരിശുദ്ധാത്മാവുമായ സർവ്വേശ്വരം.

സമു: ആമ്മേൻ. കർത്താവേ, അനുഗ്രഹിക്കണമേ.

കാർമ്മി: കർത്താവേ, നിന്റെ പൈതൃകമായ പരിപാലനയെ ഞങ്ങളാരാധിക്കുന്നു. എന്തുകൊണ്ടെന്നാൽ നീ ഞങ്ങളെ മരണവിധേയരാക്കുകയും വീണ്ടും ജീവിപ്പിക്കുകയും ചെയ്യുന്നു. ഉത്ഥാനത്തിൽ ഞങ്ങളുടെ ശരീരങ്ങളെ നീ മഹത്വമണിയിടുന്നു. ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരം.

സമു: ആമ്മേൻ.

യാത്രാവന്ദനം

സൂചന: മരിച്ചയാൾ ദേവാലയത്തോടും മറ്റും യാത്രപറയുന്നതായി സങ്കല്പിക്കുന്നു.

ശുശ്രൂ: ദൈവത്തിന്റെ ഭവനമേ, ഞാൻ നിന്നോടു യാത്രപറയുന്നു. മാമ്മോദീസാവഴി എന്നെ വിശുദ്ധീകരിക്കുകയും പരിശുദ്ധ കർബാനയാൽ എന്റെ ആത്മാവിനെ പോഷിപ്പിക്കുകയും മറ്റു കൂദാശകളാൽ എന്റെ ആത്മാവിൽ കൃപാവരം ചൊരിയുകയും ചെയ്ത പ്രിയപ്പെട്ട ദൈവാലയമേ, ഞാൻ നിനക്കു വന്ദനം പറയുന്നു.

എന്റെ പിതാക്കന്മാരും ആത്മീയപാലകരുമായ പുരോഹിതരേ, ദൈവവചനങ്ങളാൽ എന്റെ ആത്മാവിനു പോഷണം നല്കിയ നിങ്ങളോടും ഞാൻ യാത്ര പറയുന്നു. ഞാൻ നിങ്ങളിൽ നിന്നകന്നുപോകുന്നുവെങ്കിലും എന്റെ സ്നേഹം എന്നും നിങ്ങളോടുകൂടെയുണ്ടായിരിക്കും. സ്വർഗ്ഗരാജ്യത്തിൽ നാം ഒരുമിക്കുന്നതുവരെ നിങ്ങൾ എനിക്കുവേണ്ടി പ്രാർത്ഥിക്കണമേ.

മൃതശരീരം സിമിത്തേരിയിലേക്കു കൊണ്ടുപോകുന്നു. തത്സമയം താഴെക്കൊടുത്തിരിക്കുന്ന ഗാനം ആലപിക്കുന്നു.

ഗാനം
(ലാതെകന്റേലാക)

എന്റെ സഹോദരരേ, നമ്മെ സൃഷ്ടിക്കുകയും മരണവിധേയരാക്കുകയും, മരണശേഷം ഉയിർപ്പിച്ച് അക്ഷയരാക്കുകയും ചെയ്യുന്ന ദൈവം വാഴ്ചപ്പെട്ടവനാകട്ടെ.

വയലില്പ്പലരും പുല്കൊടിപോലെ
ജീവിതമിളയിൽ:
ഓർത്തോർത്തിനിയും നൈരാശ്യമോടെ
വിലപിക്കരുതേ.

സ്ഫുടമായ് കേൾക്കാം പുനരുത്ഥാനം
നവജീവിതവും
അറിയിച്ചയരും സുവിശേഷത്തിൻ
തിരുസന്ദേശം.

വാശാനങ്ങൾ തിങ്ങിമുഴങ്ങും
കാഹളനാദം
ആകാശത്തിൻ സീമകളെല്ലാം
മുഖരിതമാക്കും.

തിരുലിഖിതങ്ങൾ വായിച്ചുവതൻ
വ്യാഖ്യാനങ്ങൾ
ശരിയായ് നല്ലാൻ നിങ്ങൾക്കിനിയും
കഴിവില്ലേതും.

സ്ത്രീപുരുഷന്മാരന്തരമിയലാ-
തുത്ഥാനത്തിൽ
സ്വർഗ്ഗംതന്നിൽ ദൂതർകണക്കേ
രാജിക്കുന്നു.

മൃതനായ് മിശിഹാ മൂന്നാം ദിവസം
ജീവൻ നേടി;
ഭീകരമൃതിതൻ ചങ്ങലയേവം
പൊട്ടിനറുങ്ങി.

മൃതിയുടെ കൊടുതാം കോട്ടകളെല്ലാം
തട്ടിനിരത്തി
നാഥൻ നവമായുത്ഥാനത്തിൻ
പാത തുറന്നു.

സ്വർഗ്ഗമണഞ്ഞോരജസുതനിനിയും
ജയലാളിതനായ്
വരുമീധരയിൽ കുരിശിൻ പ്രഭയാൽ
പരിവേഷിതനായ്.

ആകാശത്തിൽ ദൂതന്മാരും
ധരമേൽ നരരും
അക്ഷമരായ് നിൻ ആഗമദിവസം
പാർത്തുകഴിപ്പു.

വീട്ടെജമാനൻ പ്രതിഫലമേകാ-
നെത്തും ദിവസം
വേഗം പുലരാൻ ദൂത്യഗണങ്ങൾ
നോക്കിയിരിപ്പു.

മണവാളൻ വന്നെത്തുന്നേരം
മണവറ ചേരാൻ
തിരികൾ തെളിച്ചാക്കന്യാമണികൾ
കാത്തുകഴിപ്പു.

നിശ്ചഞ്ചലരായ് ദൂതന്മാരും
തിരുസന്നിധിയിൽ
ആദരപൂർവ്വം കാഹളമൃതാ-
നണിനില്ക്കുന്നു.

ഓശാന കളാലേതിരേല്പതിനായ്
പരിശുദ്ധന്മാർ
ആകാശത്തിൻ മണിവാതില്ക്കൽ
നിലകൊള്ളുന്നു.

മരണത്താലേ വിജയമണിഞ്ഞോ-
രുന്നതന്വപനായ്
പരിമളമൃതിരും പുഷ്പകിരീടം
നിർമ്മിക്കുന്നു.

സുകൃതസുമങ്ങൾ ചാർത്തിയൊരുങ്ങി
സമലംകൃതരായ്
വരുവിൻ, വരുവിൻ നൃപനെ മുറപോ-
ലേതിരേല്പതിനായ്.

മൂന്നാം ഭാഗം, സെമിത്തേരിയിൽ

കാർമ്മി: കർത്താവേ, നിന്റെ ദാസന്റെ (ദാസിയുടെ) ആത്മാവിനെ നീതിമാന്മാരുടെ രാജ്യത്തു പ്രവേശിപ്പിക്കണമേ.

സമു: അയാൾക്കു നിത്യശ്വാസം കൊടുക്കുകയും ചെയ്യണമേ.

കഴിവെഞ്ചരിപ്പ്

കാർമ്മി: മണ്ണിൽനിന്നു മനുഷ്യനെ സൃഷ്ടിക്കുകയും അവനെ മരണവിയേയനാക്കുകയും ചെയ്യുന്ന ദൈവമേ, നിന്റെ വിശുദ്ധന്മാർ വിശ്രമം കൊള്ളുന്ന കബറിടം എത്ര മനോഹരമാകുന്നു! വിശുദ്ധ മാമ്മോദീസയാൽ മുദ്രിതവും പരിശുദ്ധ കർബാനയാൽ പരിപുഷ്ടവും വിശുദ്ധ തൈലത്താൽ അഭിഷിക്തവുമായ ഈ ശരീരത്തിനു നിന്റെ ദിവ്യപുത്രന്റെ രണ്ടാമത്തെ ആഗമനം വരെ വിശ്രമം നല്കേണ്ട ഈ കബറിടം നീ പവിത്രീകരിക്കണമേ. ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരം.

സമു: ആമ്മേൻ.

പുരോഹിതൻ ശ്ലാപം വാഴുന്നു.

കാർമ്മി: സോപ്പാകൊണ്ടു നീ എന്നെ തളിക്കുക. ഞാൻ നിർമ്മലനാകും.

കർത്താവേ, നിന്റെ അനുഗ്രഹത്തിന്റെ ദിവ്യജലത്താൽ ഈ ആളെ ആശ്വസിപ്പിക്കണമേ.

മൃതശരീരത്തിന്മേൽ കുരിശാകൃതിയിൽ വിശുദ്ധ പനിനീർ തളിക്കുന്നു.

അതിൽ എന്നെ കഴുകുക:
ഞാൻ മഞ്ഞിനെക്കാൾ വെണ്മയുള്ളവനാകും.

കർത്താവേ, നിന്റെ അനുഗ്രഹത്തിന്റെ ദിവ്യജലത്താൽ ഈ കബറിടം പവിത്രീകരിക്കണമേ.

കഴിയിൽ കുരിശാകൃതിയിൽ വിശുദ്ധ പനിനീർ തളിക്കുന്നു.

പിതാവിനും പുത്രനും പരിശുദ്ധാത്മാവിനും സ്തുതി.

കരിശുവഴിയായി നമ്മെ രക്ഷിച്ച പുത്രനും സ്തുതിയും ബഹുമാനവും സമർപ്പിക്കാം.

പുരോഹിതൻ മൃതശരീരത്തെ ഈരണ്ടുവീതം മൂന്നു പ്രാവശ്യം ധൂപിക്കുന്നു.

ആദിമുതൽ എന്നേയ്ക്കും ആമ്മേൻ.

ഞങ്ങളുടെ പ്രാർത്ഥനകൾ പരിമളധൂപം പോലെ നിന്നെ പ്രസാദിപ്പിക്കട്ടെ.

പുരോഹിതൻ കഴി ഈരണ്ടുവീതം മൂന്നുപ്രാവശ്യം ധൂപിക്കുന്നു.

കത്തുരക്കമിടൽ

കാർമ്മി: മനുഷ്യാ, നീ പൊടിയാകുന്നു; പൊടിയിലേയ്ക്കു തന്നെ മടങ്ങും എന്ന് അരുളിച്ചെയ്തു സകലത്തിന്റെയും നാഥനായ ദൈവം നിന്നെ ഉയിർപ്പിന്റെ മഹത്വത്തോടു കൂടെ അവസാന ദിവസം തന്റെ വലത്തുഭാഗത്തു നിറുത്തട്ടെ. നീ സ്വീകരിച്ച വിശുദ്ധ കൂദാശകൾ അത്യുന്നത ദൈവത്തിന്റെ ന്യായാസനത്തിങ്കൽ നിന്നെ സഹായിക്കട്ടെ. ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരം.

സമു: ആമ്മേൻ.

കാർമ്മി: മനുഷ്യാ, നീ പൊടിയാകുന്നു; പൊടിയിലേയ്ക്കു തന്നെ മടങ്ങുമെന്ന് ഓർത്തുകൊള്ളുക.

പുരോഹിതൻ മൃതശരീരത്തിന്മേൽ കത്തുരക്കമിടുന്നു. പെട്ടി മുടിയശേഷം കഴിയിലേയ്ക്ക് ഇറക്കുന്നു. തൽസമയം താഴെ കൊടുത്തിരിക്കുന്ന ഗാനം പാടുന്നു. മറ്റുള്ളവർ കഴിയിൽ കത്തുരക്കമിടുന്നു.

സൂചന: ബന്ധപ്പെട്ടവർ ആവശ്യപ്പെട്ടിട്ടുണ്ടെങ്കിൽ മാത്രമേ താഴെക്കാണുന്ന ചെറിയ ഒപ്പിനു നടത്തേണ്ട ഉള്ളൂ. അല്ലെങ്കിൽ തുടർന്നുള്ള മൂന്നു പ്രാർത്ഥനകൾ ചൊല്ലി അവസാനിപ്പിക്കുന്നു.

ഗാനം
(മല്ക്കാ മിശിഹാ)

എന്റെ കർത്താവേ, നിന്നെ ഞാൻ പ്രകീർത്തിക്കും.

മഹിമയൊടന്തിമവിധിനാളിൽ
കർത്താവേ, നീയണയുമ്പോൾ

കരുണയൊടൊന്നെ നിറുത്തണമേ
നല്ലവരൊത്തു വലംഭാഗേ.

കർത്താവേ, നിന്നെ ഞാനാശ്രയിച്ചു.

കർത്താവേ നിൻ കുരിശിനെ ഞാനാരാധിച്ചുവണങ്ങുന്നു:
അതു താൻ ഞങ്ങൾക്കുതമാനം
രക്ഷയുമുയിരും നല്ലൂ.

ആകാശവും ഭൂമിയും നിന്റേതാകുന്നു.

ആകാശമീ ഭൂതലവും
താവകമല്ലോ കർത്താവേ,
ജീവിക്കുന്നവനഭയം നീ
നല്ലണമേ; മൃതനായുസ്സും.

അവരാനന്ദകീർത്തനങ്ങൾ പാടും

മൃതരാം നരരുടെ പാപങ്ങൾ
മായ്ക്കണമേ നിൻ കൃപയാലേ:
മാമ്മോദീസാ വഴിയങ്ങേ
സുതരാണവരെന്നോർക്കണമേ.

അവന്റെ സന്തോഷത്തിൽ അവരാനന്ദിക്കും.

കർത്താവേ, നിൻ ശോണിതവും
ദിവ്യശരീരവുമറിവോടെ
ഉൾക്കൊണ്ടവരാം നിൻസുതരേ
നിത്യവിരുന്നിൽ ചേർക്കണമേ.

അവരിലാഭം അവശേഷിച്ചില്ല.

മഴപെയ്യുമ്പോൾ വയലുകളിൽ
വിത്തുകൾ പൊട്ടിമുളയ്ക്കുന്നു:
കാഹളനാദം കേൾക്കുമ്പോൾ
മൃതരിൽ ജീവനദിക്കുന്നു.

ആദിമുതലുള്ളവയെല്ലാം.

തെളിവാക്കുന്നതെ നാഥാ നിൻ
തിരുമിഴിയെല്ലാം കാണുന്നു:
നിരവധിയാമെൻ പാപങ്ങൾ
നിരയായെണ്ണി വിധിക്കല്ലേ.

പിതാവിനും പുത്രനും പരിശുദ്ധാത്മാവിനും സ്തുതി.

ബാവപുത്രൻ റൂഹായേ,
മൃതനാമെന്നില്ക്കനിയേണം
ജീവൻ നല്ലി മഹോന്നതമാം
പ്രഭയുടെ നാട്ടിൽ ചേർക്കേണം.

ആദിമുതൽ എന്നേയ്ക്കും ആമ്മേൻ.

സർവ്വാധിപനാം കർത്താവേ,
നിന്നെ വണങ്ങി നമിക്കുന്നു

ഇസ്രായേലിയിൽ, ഞങ്ങളിതാ
നിന്നെ നമിച്ചു പുകഴ്ത്തുന്നു.

ജനമെല്ലാം പ്രകീർത്തിക്കട്ടെ.

ഞങ്ങളുടെ മർത്യശരീരങ്ങൾ-
ക്കുത്ഥാനം നീയേകുന്നു:
നാഥാ, ഞങ്ങളുടെയാത്മാവും
രക്ഷിക്കുന്നവനല്ലോ നീ.

ആമ്മേൻ ആമ്മേൻ എന്നുദ്ഘോഷിക്കുവിൻ.

സർവ്വേശ്വര, നീ പരിശുദ്ധൻ
ബലവാനേ, നീ പരിശുദ്ധൻ;
നിത്യനമർത്യൻ പരിശുദ്ധൻ
നിൻ കൃപ ഞങ്ങൾക്കേകണമേ.

കാർമ്മി: പാപിനിക്കു പൊറുതി കൊടുത്ത് അവളെ വിശു
ദ്ധീകരിച്ചു കർത്താവേ, നിന്റെ അനുഗ്രഹത്താൽ മരിച്ച
വരെ വിശുദ്ധീകരിക്കണമേ. മാലാഖമാരോടുകൂടെ സ്വർഗ്ഗ
ത്തിൽ നിന്നെ സ്തുതിക്കുവാൻ അവരെ യോഗ്യരാക്കണമേ.
ജീവന്റെയും മരണത്തിന്റെയും നാഥനും പിതാവും പുത്രനും
പരിശുദ്ധാത്മാവുമായ സർവ്വേശ്വര.

സമു: ആമ്മേൻ. കർത്താവേ, അനുഗ്രഹിക്കണമേ.

കാർമ്മി: മരിച്ചവരെ ഉയിർപ്പിക്കുന്നവനും, അവർക്കു
നിത്യശ്വാസം കൊടുക്കുന്നവനുമായ കർത്താവേ, നിന്നെ
ഞങ്ങൾ ആരാധിക്കുകയും പുകഴ്ത്തുകയും ചെയ്യുന്നു. ജീവ
ന്റെയും മരണത്തിന്റെയും നാഥനും പിതാവും പുത്രനും
പരിശുദ്ധാത്മാവുമായ സർവ്വേശ്വര.

സമു: ആമ്മേൻ.

**ബോധനഗാനം
(പുരുഷന്മാർക്ക്)
(ബഹദർമിൻ യാമിൻ ...)**

കാർമ്മി: നാഥനണഞ്ഞിടുമന്തിമനാളിൽ
കാരുണ്യമെഴും വിധിയാൽ വാനവരാജ്യം നേടും
മനുജനുഭാഗ്യം.

സമു: നാഥനണഞ്ഞിടു ...

കാർമ്മി: കറയറുവനായ്ച്ചിരമഹിമാവിൽ
മിന്നിവിളങ്ങും മുഖമൊടു കല്ലറവിട്ടെഴുന്നേല്ക്കും
മനുജനുഭാഗ്യം.

സമു: നാഥനണഞ്ഞിടു ...

കാർമ്മി: വരിക നിനക്കായാദിമുതൽ ഞാൻ
കരുതിയരാജ്യം നേടുക നാഥനിൽ നിന്നിതു കേൾക്കും
മനുജനുഭാഗ്യം.

സമു: നാഥനണഞ്ഞിടു ...

(സ്ത്രീകൾക്ക്)

(യാദാഹുശാവേ...)

കാർമ്മി: മിശിഹാ കർത്താവിൻ ദാസി വിധിനാളിൽ
കാഹള സംഗീതം നിന്നെ വിളിക്കട്ടെ
മഴലമറിയമണിഞ്ഞൊരു വെണ്മഹിമദ്യുതിയോടെ.

സമു: മിശിഹാ കർത്താവിൻ ...

കാർമ്മി: നിർമ്മലചരിതകളാം സാരാ, ഏലിശ്വ
മർത്തയൊടുംകൂടെ കടശിയിലുത്ഥാനം നിതരാം
കനിവാർന്നരുളട്ടെ കർത്താവിലേശൻ.

സമു: മിശിഹാ കർത്താവിൻ ...

കാർമ്മി: മൃതിയോർത്തിനി നിങ്ങൾ കദനം തുടരാതെ
രക്ഷാ വചനങ്ങൾ കേട്ടു നടന്നിടുവിൻ:
പുനരുത്ഥാനം വരുമല്ലോ: മരണമുറക്കം താൻ.

സമു: മിശിഹാ കർത്താവിൻ ...

**സങ്കീർത്തനം
(പുരുഷന്മാർക്ക്)**

ശുശ്രൂ: ദൈവമേ; എന്റെ പാപങ്ങൾ കഴുകിക്കളയണമേ.
മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു
സ്തുതി.

സമൂഹം രണ്ടു ഗണമായി തുടരണം (സങ്കീ. 51)

ദൈവമേ എന്റെ പാപങ്ങൾ കഴുകിക്കളയണമേ:
എന്റെ തെറ്റുകൾ തുടച്ചുമാറ്റണമേ.

എത്രകൊണ്ടെന്നാൽ എന്റെ പാപങ്ങൾ ഞാനറിയുന്നു:
ഞാൻ അവയെല്ലാം കണ്ടുകൊണ്ടിരിക്കുന്നു.

നിനക്കെതിരായി ഞാൻ പാപം ചെയ്തുപോയി;
നിന്റെ സന്നിധിയിൽ ഞാൻ തിന്മകൾ പ്രവർത്തിച്ചു.

എന്റെ പാപങ്ങളിൽ നിന്നു മുഖം തിരിച്ചുകളയണമേ:
എന്റെ കുറ്റങ്ങളെല്ലാം തുടച്ചുമാറ്റുകയും ചെയ്യണമേ.

പിതാവിനും പുത്രനും പരിശുദ്ധാത്മാവിനും സ്തുതി:
ആദിമുതൽ എന്നേയ്ക്കും ആമ്മേൻ.

ശുശ്രൂ: ദൈവമേ, എന്റെ പാപങ്ങൾ കഴുകിക്കളയണമേ.
മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു
സ്തുതി. പ്രാർത്ഥിക്കാം; നമുക്കു സമാധാനം.

(സ്ത്രീകൾക്ക്)

ശുശ്രൂ: കാട്ടരുവി തേടിനടക്കുന്ന മാൻപേടയെപ്പോലെ
കർത്താവേ, നിന്നെ ഞാൻ തേടിവിളിക്കുന്നു.

സജീവനായ ദൈവത്തെ ഞാൻ ദാഹിക്കുന്നു: ഞാൻ എപ്പോൾ എന്റെ ദൈവത്തെ കാണും?

രാവു പകലും ഞാൻ കണ്ണീരുകടിക്കുന്നു: എത്രകൊണ്ടെന്നാൽ നിന്റെ ദൈവം എവിടെ എന്ന് അവർ നിത്യവും എന്നെ പരിഹസിക്കുന്നു.

എന്റെ ആത്മാവേ, നീ എന്തിനു നിരാശപ്പെടുന്നു? നീ എന്തിനു വിഷാദിച്ചു കലങ്ങുന്നു? നീ ദൈവത്തിലാശ്രയിക്കുക.

പിതാവിനും പുത്രനും പരിശുദ്ധാത്മാവിനും സ്തുതി: ആദിമുതൽ എന്നേക്കും ആമ്മേൻ.

ശുശ്രൂ: കാട്ടുരുവി തേടിനടക്കുന്ന മാൻപേടയെപ്പോലെ കർത്താവേ, നിന്നെ ഞാൻ തേടിവിളിക്കുന്നു. മരിച്ചവരെ ഉയിർപ്പിക്കുന്നവനേ, നിന്റെ തിരുനാമത്തിനു സ്തുതി. പ്രാർത്ഥിക്കാം നമുക്കു സമാധാനം.

കാർമ്മി: സജീവവും ജീവദായകവുമായ ശബ്ദത്താൽ ലാസറിനെ ഉയിർപ്പിച്ച കർത്താവേ, ആ ശബ്ദം മഹനീയമായ നീതിവിധിയുടെ ദിവസത്തിൽ നിന്റെ ദാസനെ (ദാസിയെ) വിളിക്കുകയും നിന്റെ വലത്തുഭാഗത്തു നിറുത്തുകയും ചെയ്യട്ടെ. പാപങ്ങൾ പൊറുക്കുന്നവനും കരുണ നിറഞ്ഞവനും നീതിമാനുമായ വിധികർത്താവേ, ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

കാർമ്മി: കർത്താവേ, മരിച്ചവരെ നീ കരുണാപൂർവ്വം ജീവിപ്പിക്കണമേ. ജീവിക്കുന്നവരെ ദയാപൂർവ്വം പരിപാലിക്കണമേ, ഉത്ഥാനം പ്രതീക്ഷിച്ച മരണമടഞ്ഞവരെ മഹിമയോടെ ഉയിർപ്പിക്കണമേ. ജീവന്റെയും മരണത്തിന്റെയും നാഥനും, പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ, കർത്താവേ, അനുഗ്രഹിക്കണമേ.

കാർമ്മി: സകലത്തിന്റെയും നാഥനായ ദൈവം തന്റെ നീതിമാന്മാരോടും വിശുദ്ധരോടും കൂടെ ഉൽകൃഷ്ടമായ ഉയിർപ്പും മഹനീയമായ നിത്യജീവനും നല്ലി സ്വർഗ്ഗരാജ്യമാകുന്ന ഓർശ്ശത്തേയ്ക്ക് ഈ ആളെ പ്രവേശിപ്പിക്കുമാറാകട്ടെ. നമ്മിൽ നിന്നു വേർപെടുപോയ മിശിഹായുടെ മൗതികശരീരത്തിലെ ഈ അംഗത്തെ അനുഗമിക്കുകയും, ഈ മൃതസംസ്കാരത്തിൽ സഹകരിച്ച് ഈ ആളെ ബഹുമാനിക്കുകയും ചെയ്തു നിങ്ങളെല്ലാവരെയും ദൈവം സമൃദ്ധമായി അനുഗ്രഹിക്കുമാറാകട്ടെ. അവിടത്തേ കൃപ നിരന്തരം നിങ്ങളിൽ വസിക്കുകയും അവിടത്തേ കാരുണ്യം നിത്യം നിങ്ങളെ അനുഗമിക്കുകയും ചെയ്യട്ടെ. ഇപ്പോഴും + എപ്പോഴും എന്നേക്കും.

സമു: ആമ്മേൻ.

എല്ലാവരും കുരിശുതൊട്ടു നമസ്കരിച്ചു പിരിഞ്ഞു പോകുന്നു.

